

**፪ ሰንበት ዘፍልሰታ 2011**

**ነሐሴ 8 2003 ዓ.ም (14 ነሐሴ 2011)**

**መዝሙር:** ዛቲ ይኢቲ. ማርያም ማኅደረ መለኮት . . . . .

**ንባባት:** ዕብ. 9:9-16፥ 2ዮሐ 1:1-ፍ፥ ግ.ሐ.1:1-ፍ፥ ሉቃ 1:26-39።

**ምስባክ:** አዋልደ ነግሥት ለክብርከ ወትቀውም ንግሥት በየማንክ። በአልባሰ ወርቅ ዑፅፍት ወሑብርት። “ናይ ነገስታት ውሉድ ንክብርኺ እዮም፥ ብናይ ወርቂ ልብሲ ተጎናጺፋን ተሰሊማን፥ እታ ንግስቲ አብ የምንካ ትቐውም” መዝ. 45:9።

ኩልና አብ የማን አምላኽ ክንቀውም ዝተሓረና ኢና። ማርያም ንሰማይ መሪሓ ክተእትወና ምእንቲ ነዚ ሰንበት ብፍሉይ ክነስተንትን ንዕደም አሎና። እዋናት ፍልሰታ ብማርያም መገዲ ሰማይ ክንደሊ እሞ ጉዕዞና ምስኦ ክንገብሮ ንምህለል። ምስቲር ምህልላና አብ አምላኽ ክተብጽሓና እዩ።

**መዝሙር:** እዚአ እያ ማርያም መኅደር መለኮት ብአምሳል ሰንበት ክርስትያን ዝተሰምየት። ከምቲ ዳዊት ዝበሎ አዲንተይ አብ ልዕሊ ነዋሕቲ አድባርት ገጸይ ጠመትኩ እዚአ ቅድስቲ ድንግል እያ ካብ ኩሎም ፍጥረት እትበልጽ ናይ መለኮት እሳት ዘይውዓይ ይብል። ንማርያም ምፍላጥ ማለት ንግብሪ አምላኽ ምፍላጥ እዩ። አብኦ ተግባር እግዚአብሄር ንርእዮ። ማኅደር ልኡል ንብላ ምኽንያቱ አብኦ ካልኦይ አካል ቅድስቲ ስላሴ ኃዲሩ ካብኦ ብህርና ስለ ዝወሰደ። ማርያም ውሃቢት አምላኽ ፍልይቲ ፍጥረት እያ። ነዚ እሞቕ ምስጢር አምላኽን ማርያምን ክንርዳእ ንእማርያም ምሃርና ንበላ።

ክብሪን ሕርየት ማርያም ክንርዳእ አብቲ አምላኽ አብኦ ዝገበሮ ክንጥምት አሎና ክንርድኦ ምእንቲ። አምላኽ ሓርይዋ ጸጋ ዓዲልዋ አብኦ ሓዲሩ ልዕሊ ኩሉ ፍጥረት ገርዋ። አብኦ አምላኽ ስለ ዝሓደረ ንሳ አብ ዘላቶ ንሱ አሎ ሎሚ አብዚ እዋን አብኦ ክንምህለል ከሎና አብኡ እውን ኢና እንምህለል። ብኦኦ አቢልና ክንቀርቦ ሎሚ እዋኑ እዩ።

አብ ናይ ሎሚ ወንጌል ፍሉይ ፍቕሪ እግዚአብሔር አብ ልዕሊ ማርያም ይገልጻልና። ንሱ ብነጻ ፍቓዱ ንማርያም ሓርይዋ አደ እቲ ሓደ ወዱ ክትከውን። እዚ ሕርየት አምላኽ ንማርያም “ምልእተ ጸጋ” ገርዋ። አምላኽ ክሓሪ እንከሎ አባና ሓዲስ ነገር ዘይነበረና ይህበና። ጸጋ ህያብ አምላኽ እንተኾነ ማርያም ብህያባት አምላኽ ዝመልኤት እያ። አብዚ ማርያም ነዚ ክትረክብ ዘብቅዓ እንታይ ምጂኑ እንፈልጦ የብልናን ነጻ ህያብ አምላኽ ምጂኑ ኢና እንፈልጥ። ንሳ ነዚ ክትረክብ ኢላ ዝገበረቶ ነገር የለን ብነጻ ዝውሃብ ህያብ እዩ። ዝኾነ ሰብ ጸጋ ብናቱ ተበግሶ ዝውሃቦ የለን አምላኽ ብናቱ ነጻ ድለት ዝዕድለና እዩ። ጸጋን ህያባትን ናይ እቲ ወሃቢ ሕያውነት እዮም ዝሕብሩ እምበር ናይ እቲ ተዓዳላይ ብቕዓት አይኮነን።

ነፍሲ ወከፍና ፍሉይ ጸጋ ዕዳላት ኢና። አምላኽ ስለ ዘፍቅረና ጸግኡ ይዕድለና። ጸጋ አምላኽ እንቕበሎ ንኦገልግሎት አምላኽን ሰብን እዩ። ጸጋ ክንቅበሎ ወይ ክነጽጎ ካባና እዩ። ክንቅበሎ እሞ በቲ አምላኽ ዝደለዮ ክንመርሖ ከሎና ሽዑ አብ ጸዋዕታና አሎና። ንጸጋ አምላኽ ነጺግና

ካልእ መገዲ ሒዝና ከይንህሉ ክንርኢ ሎሚ እዎኑ እዩ። ንጸጋ ኣምላኽ ኣብ ልብና ኣሕዲርና ከምቲ ንሱ ዝደልዮ ክነፍርዮ እሞ ገለና 30፥ 60፥ 100 ክንፈሪ ሎሚ መብጽግና ንግድስ።

ናይ ሎሚ ወንጌል በቲ ማርያም ዝገበረቶ ኣይኮነን ዝጅምር፤ በቲ ኣምላኽ ብማርያም ኣቢሉ ዝገበሮ ይጀምር። ማርያም ኣደ ወዲ ኣምላኽ ክትከውን ምስተገባየት ኣምላኽ ኣብቲ ንሳ ዝገበረቶ ወይ ዝጸለየቶ ኣይኮነ ተምስሪቱ ሕርይዎ። ናይ እግዚአብሔር ሕርየት ንማርያም ኣብቲ ናቱ ነጻ ድለት ዝተምስረት እዩ። ንሱ ክመርጸ እንከሎ ክምቲ ብፍቕሩ ምልእተ ጸጋ ዝገበራ ከምኡ ነቲ ንሱ ዝደልዮ ከምእትበቅዕ ገርዎ። እዚ ኣብቲ ማርያም ዝጸለየቶ ባዕላ ንጹር ገራቶ፡ “ነፍሰይ ንእግዚአብሔር ተዕብዮ መንፈሰይ ከአ ብኣምላኽይ በቲ መድኃኒይ ባህ ይብሎ፤ ብውርደት ባርያኡ ርእዩ እዩ እሞ እንሆ ኻብ ሕጂ ኹሎም ወለዶ ብፅዕቲ ኺብሉኒ እዮም” እናበለት ገሊጻቶ። ኩሉ ኣብአ ዘሎ ካብ ኣምላኽ ከም ዝተዋህባ እሞ በቲ ዝተዋህባ ልዕሊ ኩሎም ደቂ ሰብ ምዃና ክትፈልጥ ክኢላ።

ኣምላኽ ከፍቅረና ግብርና ወሳኒ ኣይኮነን። ብግብርና ዘፍቅረና ጌርና ኢና እንወስዶ እንተኾነ ኣምላኽ ፍቕሪ ስለ ዝኾነ ኩሉ ጊዜ እዩ ዘፍቅረና። እዚ ኣተሓሳስባ እዚ ከምኡ ድሕሪ ኮይኑ ስለምንታይ እሞ ጽቡቕ ክንገብር ዝድለ ግብርና ንኣምላኽ ዘይሓጉሶ ወይ ዘይቅይሮ እንተ ኾይኑ። መልሱ እግዚአብሔር ብግብርና ኣይቅየርን ክንብል ከሎን ኣምላክ ከአል ኩሉ ስለ ዝኾነ ኣብኡ ዘይምፍላጥ ወይ በቲ ዝገበርና ኩነታቱ ምቅያር እንተ ኣልይዎ ጎደሎ እዩ ስለዚ ኣምላኽ ኣይኮነ። ቅዱስ ዮውሓንስ ኣምላኽ ፍቕሪ እዩ ይብለና ስለዚ ኣብኡ ጽልኢ የለን ሰብ እዩ ካብ ኣምላኽ ዝፍለ እምበር ኣማልኽ ካባና ኣይፍለን እዩ።

ፍሉይ ምስጢራዊ ሕይርየት ኣምላኽ ንማርያም ኣብቲ ናቱ ነጻ ድለት ዝተመስረተ ኮይኑ ምልእተ ጸጋን ኩሎም ፍጡራት ብፅዕቲ ከም ዝብልዎ ተገሩ። እዚ ፍሉይ ሕርየት ማርያም ንርእሳ ኣይኮነን፤ ተልእኮኣ ኣብ መደብ ኣምላኽ ንኢየሱስ ንኹሎም ወሎዶታት ደቂ ሰብ ምሃብ እዩ። ንሳ ኣብ ጉዳይ ድሕነት ኣብ መንጎ ስላሴ ኣትያ። ነዚ ጉዳእ ፍጡርና ነድሕኖ ምስ በሉ ስላሴ ማርያም እጃማ ክተበርክት ተሓርያ። ንሕና ብሓቂ ፍቕሪ ኣምላኽ ዘይተፈልየና ፍጡራት ኢና። ብሓፍትና ብሥጋና ገሩ ቀሪቡና እዚ ኸአ በቲ ንሕና እንርድኦ ክበጽሓና ስለ ዝደለ እዩ። ኣብዚ ምድራዊ ሕይወትና ሥጋዊ ዝምድናና ኣብ ከምዚ መደብ ኣምላኽ ክውዕል እንከሎ ሰላም ፍቕሪ ሕድገት ይበዝሕ ንሕና ዘይ መገዱ ኣብ ወገንነት ኣብ ሻርነት ክነዝምብሎ ከሎና ይጎድኣና። ናይ ማርያም ሕርየት እምብኣር ኣብቲ ሓቀኛ ዝምድና ክንኣቱ የዘኻኸረና። ማርያም ምስ ኣምላኽ ኣዛሚዳትና ንሕና ኸአ ኣብ ነነድሕድና ብማርያም ኣብ ኣምላክ እንቐርበሉ መገዲ ንግድ።

ፍሉይ ህርየት ማርያም እምብኣር ንኢየሱስ ክርስቶስ ንደቂ ሰብ ምሃብ እዩ። ንሳ ኣፍድገ ድኅነት ከፊታትልና ንኣምላኽ ሓውና ገራቶ “ንስኺ እሳተ መለኮት ዝጸርኪ ጽንሓ ወርቂ ኢኺ” እነበሉ ኣበው ይውድስዎ። ማርያም ንኢየሱስ ክተምጽኣልና እንከላ ብተሓገስ ኢና እንሰራሰር። ቅ. ዮሐንስ ኣብ ክርሲ ኣዲኡ ኤልሳቤጥ እንከሎ ማርያም ንኢየሱስ ሒዛ ምስ መጸት ብሓጎስ ተሰራሲሩ ዝብል ነንብብ። እዚ ምስርሳር እዚ ናይ ምስጋና ናይ ምልኣት ጸጋ እዩ። ኢየሱስ ኣብ ዘልኦ ሰልም ሓጎስ ፍቕሪ ኣሎ። ማርያም እምብኣር ነዚ ኣብ ሕይወታ ኢየሱስ ምስ ሓደረ ብዝያዳ ስለ ዘስተማቕረቶ ንኣና ድደቃ መቐረት ጸጋ ኣምላኽ ክንጥዕም ትደልየና። እዚ እዋን ፍልሰታ ንኢየሱስን ማርያም ክንረኽበም እሞ ብጸጋ መሊእና ክንሰራሰር እንዕደመሉ እዋን እዩ።

**መልሲ ማርያምን መልስናን ይኹን፡**

ገለ ሰባት አምላክ ኩሉ ክእለት ስለ ዝሃባ ምልእተ ጸጋ ስለ ዝገበራ ካባን ተፈልፊ ከማና አይኮነትን ዝብሉ አልዉ። ርግጽ ማርያም እትጻወቶ ፍሉይ ተራ ኣብ ታሪኽ አሎ። ከምቲ ቤተ ክርስትያን እተስተምህሮ፤ ንሳ “ኣብ ቤተ ክርስትያን ድሕሪ ክርስቶስ ዝልዓለ ቦታ ሓዛ ትርኩብ ከምኡ ናባና ዝቐረበት እያ” ብርሃን አህዛብ 54። ነዚ ፍሉይ ትልእኮ ብአምላክ ምሕራይ ካብ ካልኣት ዓለት ደቂ ሰብ አይፈልፊን እዩ። ናይ አምላክ ሕርየት ካብ ባዕላ ብነጻ ንአምላክ ምሕራይ አይክልክላን እዩ። ንሳ ብመልአኽ ነጻነታ ክትገልጽ ተሓቲታ እያ። ኩሉ ሕይወታ ኣብ አገልግሎት አምላክ ክተውዕል ተሓቲታ እሺ ኢላ። ነጻነታ ኣብ አገልግሎት አምላክ ከተውዕል እኳ ድኣ ምስ ምሉእ ትሕትና ሕራይ ኢላ ተቐቢላቶ። ከም ሓደ ማሺን አምላክ ዝደለዮ ብዘይ ናታ ድለት ኣብአ አይገበረን ብዕሊ መልአኹ ሰዲዱ መልሳ ምስ ሰምዔ እዩ ኣብቲ ዝደለዮ አእትውዋ። ብወገና ንአምላክ ክትሰምኡ ድላዩ ክትገብር ስንድውቲ ነራ።

አምላክ ኣብ ሕይወትና ንፍሉይ ነገር ክልእከና ክደሊ እንከሎ መጀመርያ ፍቓድና እዩ ዝርኢ። ኣብ ኢሳያስ “ሽዑ እግዚአብሔር ንመን ክልእኽ መንክ ክከደልና እዩ፤ ኩብል ሰማዕኩ ኣነ እውን እኔኹ ልኦኽኒ በልኩ” (ኢሳ 6፡8) ዝብል ነንብብ። እግዚአብሔር ብኣና ገሩ መልእኽቱ ኩብጽሕ ይደሊ ኣሎ ንሕና ልኦኽት አምላክ ክንከውን ሎሚ ንድለ ኣሎና። ኣብ ስድራታት ኣብ ሓዳራት ኣብ ኩሉ ዘሎ ጸገማት ክንፈትህ እግዚአብሔር ዝልኦኽ ደልዩ መን ኣሎ ዝልኦኽኒ ይብል ኣሎ። አይንጽቅጥ ከም ኢሳያስ እኔኹ ልኦኽኒ ንበል። ማርያም ዝሃበቶ መልሲ እነኹ ባርያኻ ከም ድላይካ ግበር ክትብል እንከላ ካብአ ዝድለ ኣፍቂዳ። ካባ ዝድለ ክንገብር ፍቓደኛታት ንኹን።

**ፍልልይ ማርያምን ንሕና፡**

ኣብ መንጎናን ኣብ መንጉኣን ዘሎ ፍልልይ ማርያም ብአምላክ ስለ ዝተሓርየት እሞ ጸጋ ስለ ዝተዓደለት አይኮነን፤ እንታይ ድኣ ንሳ ብምሉእ ነቲ አምላክ ዝሓተታ ክትምልሰሉ ክኢላ ንሕና ግን ተጠራጠርቲ ፍርቂ ፍርቂ ነቲ አምላክ ዝሓተና ንኸውን። አምላክ ንኹልና ሓርዩና እዩ። እዚ ሓቂ እዚ በቲ ዓቢ ቅዱስ ጳውሎስ ተገሊጹልና እዩ። “አምላክ ሓርዩና እዩ፤ ብክርስቶስ ሓርዩና፤ ኣብ ቅድሚኡ ቅዱሳንን መንቅብ ዘይብሎምን ምእንቲ ክንከውን ቅድሚ ምፍጣር ዓለም ኃረየና” (ኤፌሶን 1) ይብል።

ከም ማርያም ንሕርየት አምላክ ንቀበሎ። ከምኣ ነቲ ንሱ ዘቐርበልና ሕርየት መልሲ ክንህበሉ ግቡእ እዩ። ንርእስና ከምቲ አምላክ ዝሓረየና ገርና እንተ ንርኢ ንኹሉ ንሱ ዘቐርበልና እሺ ክንብል አይምጸገመናን። ሎሚ ንነፍሲ ወከፍና መሪጹና ኣሎ ቃሉ ክንሰምዕ ዕድመና ክነኽብር ኣብ ሕይወትና ቦታ ክንህቦ ክንልኦኽ እሺ ክንብሎ ሓርዩና ይጽውዓና ኣሎ። ነፍሲ ወከፍና እንጻወቶ ተራ ኣሎና፤ ኣነ ከም ኣነ አምላክ ካባይ ዝደልዮ ኣለዎ ስለዚ መልአኩ ልኢኹ መልሲ ሃበኒ ይብል ኣሎ። ማርያም ንኹሉ እሺ ኢላ ኩሉ ሕይወታ መልሲ ሂባትሉ ኣነን ንሱኹምንክ እኽ ክንብል ፍቓደኛታት ዲና።

ነጻነትና አይገጮን እዩ ንምርጫና ክሰምዕ ነነጻነትና አይወስደልናን እዩ። ብገዛ ፍቓድና ኣብ ደንቢኡ ኣቲና ክንገልግሎን ኣብ አገልግሎት ኣሕዋትና ክንወፍር መልስና ይጸበ። ንፍቓዱን ንመጻዋዕትኡን ኣቢና ኣብቲ ንሕና ዝደለናዮ ጥራሕ ክንከይድ ከሎና ንኹሉ ጸገም ኢና እንኸውን ከምቲ ሓንቲ እንሰሳ ካብ አደታታ ተፈልፊ ምስ ካልኣት ብቐሊል ክትሕወስ ዘይትክእል ንሕና

ኸአ ንኹሉ ጸገም ንኸውን። ሕይወትና ሕይወት ጋሻ ገርና ንጉዳዝ፤ ሎሚ አምላኽ ዝደልዮ እምብእር ኣብ ሕልናና ክንኣቱ ኣሞ መልሲ ክንህቦ። ከምቲ ማርያም ሰሚዓ ሕራይ ዝበለት ኣነን ንስኹምን ሰሚዕና ሓራይ ክንብል ይደልየና ኣሎ።

ኣብ ወንጌል ዝሰማዕናዮ ቃል አምላኽ ንማርያም ፍሉይ ትርጉም ዘልኦ እዩ። “ተሓጎሲ ጸጋ ዝመልኦኪ” ዝብል እዩ። ምናልባት እግዚአብሔር ከም ዘፍቅረና ኣይንኣምንን ንኸውን። ወይ ከኣ በቲ ዘሎና ጸገማት ደጊምስ ተስፋ የብለይን አምላኽ ኣባይ ገጹ የለን ኢልና ኣድራሻና ዝቐየርና ንህሉ ንኸውን እንተኸነ አምላኽ ንነፍሲ ወከፍና የፍቕረና ፍሉይ ፍቕርን ቆላሕታን ኣብ ልዕሊ ነፍሲ ወከፍና ኣልኦ። ሎሚ እቲ ተሓጎሲ ዝብል ቃላት አምላኽ ንኣይን ንኣኹምን “ተሓጎስ ዝተፈቶኻ/ኸ ሓርየካ/ኪ ኣሎኹ ቅዱስ ክትከውን ቅድስቲ ክትኮኒ ኣብ ቅድመይ ክትነብሩ ሓርየኩም ኣሎኹ ይብልኒ ኣሎ ንተሓጎስ።

እዚ ክለተ ሶምን እዋን ምህልላ እዋን ጸሎት እዋን ጸጋ እዩ። ኣብ አምላኽ ብማርያም ኣበልና ክንቀርብ ተዓረቕና ክብሎ ይደልየና ኣሎ። ኦ ሕያዋይ አምላኽ ብሞት ወድኻ ዕርቂ ዝፈጠርካልና ሎሚ ንሕና ኣብ ልብና ኣቲና ክንሕደስ ኣብ መንገድኻ ክንምለስ በታ እትፍቅራ መንጎኛ ኣደ ወድኻ ሓፍትና ገርና ንልምነካ ኣሎና ስምዓና ንበሎ።

ኦ ማርያም ኣደና ኩሉ ጊዜ መንጎኛና ኢኺ እሞ ሎሚ እውን መንጎኛ ኩንና። ካብ ወድኺ ምሕረት ለምንልና ንብለኪ ኣሎና።

ኣባ ንጉሠ ፍሥሓ